

NICEĊ

FL-IMQABBA

Fil-programm tal-festa tas-sena l-oħra dorna dawra flimkien l-Imqabba u rajna u tkellimna dwar is-seba` niċeċ li nsibu fit-toroq ta` dan ir-raħal imwaqqfa f`għieh l-Assunta.

Iżda barra dawn is-seba` niċeċ, fl-Imqabba niltaqgħu ma` 21 niċċa oħra imwaqqfa f`għieh il-Madonna taħt titli oħra u lill-qaddisin. Dawn in-niċeċ huma wirt missirijietna u qegħdin jiffurmaw parti mill-ambjent tal-ibliet u rħuġa tagħna. Hu xieraq għalhekk li nieħdu aktar ħsiebhom u napprezawhom iżjed.

Iż-żjara tagħna nibdewha minn Triq Valletta u fuq dar nru.38 naraw niċċa mwaqqfa f`għieh San Ġużep. Hi niċċa kbira imżejna b`pilastru ta` stil korint fuq kull naħa li jingħaqdu flimkien permezz ta` frontispisju. Fl-1891 l-Arċisqof Pietro Paċe ta indulgenzi għal min jitlob quddiemu. Billi qegħda f`livell baxx wiehed jista japprezza aħjar kemm din in-niċċa fiha xogħol irfinut fil-ġebbla Maltija. B`xorti tajba wkoll din in-niċċa għadha qatt ma ġiet mimsusa biż-żebgħa.

Ftit il-bogħod fl-istess triq, fuq dar nru.59 naraw in-niċċa tal-Qalb ta` Ġesu. Ma` l-ewwel ħarsa wiehed malajr jinduna li ma fiha ebda valur artistiku.


F`kantuniera bejn Triq il-Karmnu u Triq Valletta naraw niċċa oħra tal-Madonna tal-Karmnu. Hi niċċa arzellata b`mod tassew eleganti u għandha pilastru ta` stil Joniku fuq kull naħa li fuqhom jitla frontispisju, li skond il-pilastru, hu daqxejn għoli. Hi niċċa magħrufa sew billi tinsab f`post prominenti ħafna.

Waħda mill-isbaħ niċeċ fl-Imqabba kienet bla dubju ta` xejn dik li kienet tinsab f`kantuniera fi Triq Valletta u kienet imwaqqfa f`għieh Kristu Sultan. Mhix niċċa qadima wisq u ħamsin sena ilu, jġifieri fl-1939, l-Arċisqof Mauro Caruana kien ta` indulgenzi għal min jitlob quddiemha.

Din in-niċċa kienet milquta b`diversi affarijiet magħmula bis-sengħa. L-ewwelnett id-disinn tagħha kien magħmul b`mod li din iddur nofs tond u kull ħaġa kienet magħmula bil-ħsieb b`mod li meta wiehed iħares lejha għajnejh titpaxxa bil-proporzjon u t-tqassim li fiha. It-tieninett wiehed kien jammira ix-xogħol irfinut u dettaljat tal-iskultura li kien fiha din in-niċċa u t-tieletnett wiehed kien jammira l-istatwa ta` Kristu Sultan li din mhix tal-ġebel iżda tal-irħam, u għalhekk kienet waħda mill-uniċi li nsibu fit-toroq tagħna.

Niċċa oħra ta` Kristu Re insibuha bejn djar 44 u 45 Triq il-Parroċċa. Hi niċċa zghira arzellata u magħha jdur bħal gwarniċ u fuqha naraw gwarniċ bħala disinn ta` frontispisju. L-istatwa, fiha xogħol tajjeb ta` skultura ġebbla. Fl-1913 l-Arċisqof Pietro Paċe kien ta indulgenzi għal min jitlob quddiem din in-niċċa.

Waħda mill-eqdem niċeċ fl-Imqabba hija dik tal-Immakulata li nsibu ma` ħajt ta` razzett qadim fi Triq il-Parroċċa. Hi niċċa forma ta` felli, kif kienu jkunu ħafna minn niċeċ qodma ta` Malta. Quddiemha għad għandha l-fanal tal-ħadid li darba kien jinxtegħel quddi-



In-niċċa ta' San Ġużep fi Triq Valletta


emha fil-festi tal- Madonna. L-istatwa tal-Madonna fiha xogħol sabiħ ta' anatomija. Hu xieraq għalhekk li tkun miżmuma aħjar milli hi.

F`tarf Triq is-Sigġiewi naraw in-niċċa ta` San Mikiel. Bħala niċċa ma fiha ebda disinn speċjali iżda bħala statwa hi sabiħa u movimentata ferm. Dan wiehed jista jarah f`kull moviment tal-qaddis. Fiha wkoll dettalji tajba bħal irkoppa tal-lemin, id-dublett tal-libsja tal-qaddis u kif ukoll ir-ras. Dawn id-dettalji flimkien ma` oħrajn huma xhieda li din l-istatwa ta` San Mikiel fiha xogħol tabilhaqq artistiku. Fl-1888 l-Isqof Buħaġjar kien ta indulgenzi għal min jitlob quddiem din l-istatwa.

Niċċa oħra ta` San Mikiel insibuha f`kantuniera fi Triq id-Duluri. Hi niċċa oħra qadima f`dan ir-raħal u b`xorti tajba għadha fl-istat originali tagħha billi qatt ma ġiet mimsusa biż-żebgħa. Tidher li ġiet mibnija mal-istess dar fejn qegħda u għalhekk fuq ix-xellug ta` min iħares lejha jara nieżel ħajt li jispiċċa nofs tond. Fl-1839 kienu ġew mogħtija indulgenzi għal min jitlob quddiem din l-istatwa.

Fil-bidu ta` Triq San Bazilju naraw niċċa oħra u din hi ddedikata lil San Ġorġ. Hi niċċa ta` stil kompost u bħala niċċa hija wkoll arzellata b`mod irfinut u dettaljat fil-ġebbla Maltija.

L-istatwa tal-qaddis fiha wkoll xogħol tajjeb. Harstu hi lejn is-sema' u b`idu x-xellugija fuq sidru u l-oħra mnizzla l-isfel. Hdejn saqajh naraw ukoll l-elmu ta' rasu. Hi statwa xogħol ta' xi mgħallem tajjeb.



In-niċċa ta' San Mikiel li tinsab` hdejn dar Nru. 7 Triq Pears

Fl-istess triq viċin dar nru.97 naraw niċċa f`għieh San Ġuzepp imqegħda f`niċċa arzellata. Fl-imghoddi jidher ukoll li kellha xi fanal quddiemha għax għadu jidher il-brazz tiegħu. L-istatwa hi nieqsa minn ċertu element artistiku.

Niċċa oħra ta` San Mikiel fl-Imqabba tinsab hdejn dar nru. 7 Triq Pears. Hi niċċa li d-disinn tagħha jdur nofs tond u fiha naraw pilastru u kolonna nofs tond fuq kull naħa. Fuq dawn kollha naraw iddur gwarniċa wiesgħa u sabiha li fiha disinn klassiku. L-istatwa ta` San Mikiel nistgħu ngħidu li hija replika tal-istatwa ta` l-istess qaddis li rajna diġa fi Triq id-Duluri u jista jkun li hi ta` l-istess id. Fihom ħafna xebħ perfett u dawn wiehed jista' jarahom f`diversi partijiet taż-żewġ statwi, bħal ma huma l-gwienan, ix-xeħta tar-ras, l-elm, l-pożizzjoni ta' l-idejn u dettalji oħra.

Fuq il-lemin ta` din in-niċċa ta` Triq Pears wiehed għadu jista' jara l-ħolqa tal-brazz tal-fanal li darba kien jinxtegħel quddiem din l-istatwa. L-Isqof Fraġisk Saverio Caruana kien ta indulgenzi għal min jitlob quddiem din ix-xbieha.

Fil-kantuniera tat-torri tal-Imqabba fi triq il-Torri wiehed jiltaqa` ma` niċċa imwaqqfa f`għieh l-Appostlu San Pawl. Hi niċċa bi stil dejjaq u tawwali u mżjena b`pilastru fuq kull naħa.

L-istatwa ta` San Pawl, jidher li fiha partijiet minnha li huma tajbin u għalhekk hi ħasra li llum din in-niċċa ma tantx hi miżmuma tajjeb.

Fuq dar nru.29 il-Pjazza tal-Paroċċa niltaqgħu mat-tielet niċċa ta` San Ġuzepp f`dan ir-raħal. Tidher li mhix niċċa qadima sew u b`xorti tajba għadha fl-istat originali tagħha u qatt ma mis-

sewħa biż-żebgħa. Għalhekk wiehed jista japprezza ix-xogħol irfinut li fiha din l-istatwa f`kull parti tagħha.

Fuq iz-zuntier tal-knisja parrokkjali naraw erba` statwi ta` San Ġwann il-Battista, Ġesu Redentur, il-Madonna u Santu Rokku.

Billi dawn l-istatwi huma kbar wiehed jista jifli bir-reqqqa ix-xogħol li fihom. Billi huma fil-għoli u ma jinsabux f`niċċa wiehed jista jammira il-kapaċita ta` l-iskultura li fihom. L-erbgha li huma fihom xogħol tajjeb iżda il-Madonna jispikka fiha xogħol tabilhaqq artistiku.

Fi Triq Santa Katerina niltaqgħu ma` niċċa oħra imwaqqfa f`għieh il-Madonna . Hi n-niċċa imwaqqfa f`għieh il-Madonna ta-Qalb ta` Ġesu u għalhekk f`din in-niċċa naraw lil Madonna liebsa l-kuruna fuq rasha u tħaddan il-Bambin. Fi tmiem is-seklu l-ieħor din id-devozzjoni Marjana kienet qabdet sew f`dawn il-gzejjer u fl-Imqabba id-devozzjoni lejn il-Madonna tal-Qalb ta` Ġesu kienet qabdet sew u din in-niċċa għadha tifkira ta` din id-devozzjoni. Fl-1888 l-Isqof Buħaġiar kien ta indulgenzi għal min jitlob quddiemha.

Fit-triq li mill-Imqabba twassal iż-Żurrieq niltaqgħu ma` niċċa qadima sew iżda bla ebda valur artistiku iddedikata lil San Pawl. Jidher li hi xogħol ta` xi dilettant.

F`tarf l-Imqabba, fit-triq li twassal għall-Qrendi, viċin il-mithna niltaqgħu ma` żewġ statwi kbar mgħollija fuq pedestall għoli. Dawn huma l-istatwi ta` Marija Immakulata u ta` San Fraġisk. Huma xogħol ta` l-istess id u t-tnejn fihom xogħol komuni iżda bħala xogħol l-istatwa ta` San Fraġisk tisboq lil dik tal-Immakulata.

Meta wiehed jifli bil-paċenzja l-istatwa ta` San Fraġisk, wiehed jista jammira l-kapaċita tal-iskultur tagħha u jistagħgeb kif l-iskultur kien kapaċi joħroġ ċerti espressjonijiet u dettalji fil-gebla.

Hi ħasra li din l-istatwa ta` San Fraġisk mhix miżmuma tajjeb iżda fl-istess ħin għalinqas għadu ħadd ma ħassarha b`xi kuluri kif għamli ma' l-istatwa ta' l-Immakulata.

23 ta` Ġunju 1989

Tony Terrible